

17/09/2025

आकाशवाणी ईटानगर

प्रधानमंत्री नरेंद्र मोदी ने आज मध्य प्रदेश के धार से राष्ट्रव्यापी स्वस्थ नारी सशक्त परिवार अभियान और आठवें राष्ट्रीय पोषण माह शिविर का शुभारंभ किया। स्वस्थ नारी सशक्त परिवार अभियान, स्वास्थ्य एवं परिवार कल्याण मंत्रालय और महिला एवं बाल विकास मंत्रालय की एक ऐतिहासिक पहल है, जिसका उद्देश्य पूरे भारत में महिलाओं और बच्चों के लिए स्वास्थ्य सेवाओं को मज़बूत करना है, जिसमें पहुँच, गुणवत्तापूर्ण देखभाल और जागरूकता में सुधार पर ध्यान केंद्रित किया गया है।

000000000000000000000000

प्रधानमंत्री नरेंद्र मोदी सोमवार को राज्य का दौरा करेंगे और कई प्रमुख बुनियादी ढांचा परियोजनाओं की आधारशिला रखेंगे। अपने एक दिवसीय दौरे के तहत, प्रधानमंत्री ईटानगर के आईजी पार्क से 2000 किलोमीटर लंबी फ्रंटियर हाईवे परियोजना का वर्चुअल माध्यम से शिलान्यास और शी-योमी जिले में तातो जलविद्युत परियोजना की भी आधारशिला रखेंगे। वह वाइब्रेंट विलेज कार्यक्रम के दूसरे चरण का भी शुभारंभ करेंगे।

000000000000000000000000

राज्यपाल लेफ्टिनेंट जनरल रिटायर्ड के.टी. परनाइक ने आज दोरजी खांडू स्टेट कन्वेंशन सेंटर, ईटानगर में स्वस्थ नारी सशक्त परिवार अभियान के वर्चुअल शुभारंभ कार्यक्रम में भाग लिया। कार्यक्रम का शुभारंभ प्रधानमंत्री नरेंद्र मोदी ने इंदौर, मध्य प्रदेश से किया। इसके बाद, राज्यपाल ने मुख्यमंत्री पेमा खांडू के साथ राज्य के लिए स्वस्थ नारी सशक्त परिवार अभियान का शुभारंभ भी किया। उन्होंने स्वास्थ्य कियोस्क का दौरा कर स्वास्थ्य अधिकारियों और प्रतिभागियों के साथ बातचीत की। राज्यपाल ने उन्हें स्वस्थ अरुणाचल, स्वच्छ भारत के साझा लक्ष्य को साकार करने के लिए राज्य भर में सुलभ और सुव्यवस्थित स्वास्थ्य सेवाएं सुनिश्चित करने की सलाह दी।

000000000000000000000000

मुख्यमंत्री पेमा खांडू ने आज आईजी पार्क ईटानगर में स्वच्छता शपथ के साथ स्वच्छता ही सेवा 2025 का शुभारंभ किया, जो स्वच्छ पर्यावरण के दृष्टिकोण को समर्पित है। एक सोशल मीडिया पोस्ट में, उन्होंने इस बात पर ज़ोर दिया कि 'स्वच्छता ही सेवा 2025' स्वस्थ परिवारों, हरित पर्यावरण और एक ऐसे भविष्य के बारे में है जिस पर हम सभी गर्व कर सकें। श्री खांडू ने मज़बूत, स्वच्छ और उज्जवल अरुणाचल के निर्माण में हर किसी के प्रयास पर ज़ोर दिया।

000000000000000000000000

शहरी विकास एवं आवास विभाग और पीएचईडी आनिनि के सहयोग से ज़िला प्रशासन द्वारा लोगों में स्वच्छता की सामूहिक भावना एवं सकारात्मक बदलाव लाने के उद्देश्य से आज दिबांग वैली ज़िले में स्वच्छता ही सेवा 2025 अभियान का आयोजन किया गया। कार्यक्रम के तहत "स्वच्छ आनिनि के लिए पैदल यात्रा" का आयोजन भी हुआ जिसमें छात्रों, समुदाय के सदस्यों और विभिन्न विभागों के अधिकारियों सहित लगभग 150 उत्साही प्रतिभागियों ने भाग लिया।

000000000000000000000000

जिला परिषद चेयरपर्सन अपर सियांग, लुमगेंग लिटिन ने आज यिंगकिऑंग जिला अस्पताल में 8वें राष्ट्रीय पोषण माह अभियान के साथ ही स्वस्थ नारी, सशक्त परिवार अभियान का आधिकारिक शुभारंभ किया। इस अवसर पर, उन्होंने स्वैच्छिक रक्तदान शिविर - रक्तदान अमृत महोत्सव का भी उद्घाटन किया।

000000000000000000000000

ईटानगर मौसम विभाग ने आज राज्य के 3 जिलों ईस्ट सियांग, दिबांग वैली और लोअर दिबांग वैली के लिए ऑरेंज और अन्य 15 जिलों के लिए, अगले 24 घंटों में गरज के साथ बिजली गिरने और बहुत तेज बारिश का येलो अलर्ट जारी किया है।

000000000000000000000000

स्वामी विवेकानंद के दर्शन "बस वही जीते हैं, जो दूसरों के लिए जीते हैं" के लिए राष्ट्रीय पुरस्कार विजेता फिल्म "चलो जीते हैं", एक मार्मिक सिनेमाई श्रद्धांजलि है, जिसे पूरे भारत में फिर से रिलीज़ किया गया है और यह 2 अक्टूबर, 2025 तक प्रदर्शित होती रहेगी। समीक्षकों द्वारा प्रशंसित यह फिल्म, 2018 की सबसे अधिक देखी जाने वाली लघु फिल्मों में से एक है, जिसे देश भर के लाखों स्कूलों और लगभग 500 सिनेमाघरों में दिखाई जाएगी।

000000000000000000000000

अपर सियांग उपायुक्त, तालो जेरांड ने कल तूतिंग सब डिविज़न में चल रही विकास परियोजनाओं और गाँवों का व्यापक क्षेत्रीय दौरा किया ताकि विकास आवश्यकताओं का आकलन किया जा सके, प्रशासनिक पहुँच को मज़बूत किया जा सके और बुनियादी ढाँचा परियोजनाओं का निरीक्षण किया जा सके। इसके अतिरिक्त, उपायुक्त ने सीमा सड़क संगठन (बीआरओ) के अधिकारियों, सेना और आईटीबीपी के जवानों, ग्राम, पंचायती राज संस्थाओं के सदस्यों, ग्रामीणों और स्थानीय युवाओं के साथ भी व्यापक बातचीत की।

000000000000000000000000

साधारण शुरुआत से लेकर दुनिया के सबसे प्रभावशाली राजनीतिक हस्तियों में से एक बनने तक, नरेंद्र मोदी का सफ़र असाधारण रहा है। भारत के प्रधानमंत्री के रूप में, उनके नेतृत्व ने प्रशंसा और जिज्ञासा जगाई है।

उद्यमी टी.वी. मोहनदास पई ने कहा कि, प्रधानमंत्री ने बड़ी संख्या में भारतीयों की बुनियादी ज़रूरतों का ध्यान रखा है। तो वहीं, लेखिका और समाजसेवी सुधा मूर्ति ने प्रधानमंत्री मोदी की सराहना करते हुए कहा कि वे 75 वर्ष की आयु में भी मानवता के प्रति कर्तव्य की भावना के साथ एक युवा की तरह काम कर रहे हैं। नरेंद्र मोदी की कहानी सिर्फ राजनीति से कहीं आगे की है; यह भारत के भविष्य के लिए एक दृष्टिकोण की कहानी है।

000000000000000000000000